

आकाशवाणी, भोपाल

मुख्य समाचार :-

- उपराष्ट्रपति आज रोटरी तेजस विंग्स ऑफ चेंज कार्यक्रम का शुभारंभ करेंगे।
- अब से कुछ देर बाद शुरू होगी बिहार विधानसभा चुनाव के लिए मतगणना।
- राज्यपाल ने कहा मलयाली समाज का मध्यप्रदेश के विकास में विशेष योगदान।
- मुख्यमंत्री ने की घोषणा- भोपाल में 2000 एकड़ क्षेत्र में बनेगी नॉलेज एंड एआई सिटी।

उपराष्ट्रपति - रोटरी तेजस

उपराष्ट्रपति सी. पी. राधाकृष्णन आज नई दिल्ली स्थित यशोभूमि में समाजसेवी संगठन रोटरी क्लब के रोटरी तेजस - विंग्स ऑफ चेंज कार्यक्रम का उद्घाटन करेंगे। रोटरी, 14 लाख से ज़्यादा पेशेवर और सामुदायिक कार्यकर्ताओं का वैश्विक नेटवर्क है, जो मानवीय चुनौतियों से निपटने में योगदान देता है। भारत में, रोटरी के छह हजार सात सौ से ज़्यादा क्लबों में दो लाख 10 हजार से ज़्यादा सदस्य हैं, जो सेवा योजनाओं में सक्रिय रूप से जुड़े हैं। तीन दिन के इस कार्यक्रम में एक हजार चार सौ से ज़्यादा रोटरी के सदस्यों, तथा अन्य अतिथियों के भाग लेने की संभावना है।

वहीं एक अन्य कार्यक्रम में उपराष्ट्रपति आज नई दिल्ली के विज्ञान भवन में भारतीय दूरसंचार सेवा के हीरक जयंती समारोह में भी भाग लेंगे।

बिहार चुनाव

बिहार विधानसभा चुनाव के लिए मतगणना आज सुबह शुरू होगी। बिहार के 38 जिलों के 46 मतगणना केंद्रों पर सभी 243 विधानसभा क्षेत्रों के लिए मतगणना प्रक्रिया सुबह 8 बजे शुरू होगी। मतगणना शुरू होने के दो घंटे बाद ही नतीजे आने की संभावना है। इस चुनाव में, बिहार में 1951 के बाद से अब तक का सबसे अधिक 67.13 प्रतिशत मतदान हुआ। इलेक्ट्रॉनिक वोटिंग मशीनें (ईवीएम), जिनमें सभी 2,616 उम्मीदवारों का चुनावी भाग्य दर्ज है, कड़ी सुरक्षा के बीच स्ट्रांग रूम में रखी गई हैं। बिहार विधानसभा चुनाव 2025 में कुल 258 महिला उम्मीदवारों के चुनावी भाग्य का फैसला भी होगा।

“केरला फेस्ट”-राज्यपाल

राज्यपाल मंगुभाई पटेल ने कहा है कि “केरला फेस्ट” सांस्कृतिक एकीकरण और भाईचारे की भावना का जीवंत उदाहरण हैं। मनोरंजन और सांस्कृतिक प्रदर्शन के अवसर के साथ ही केरल और मध्यप्रदेश के

बीच समरसता का सशक्त सेतु है, जो मध्यप्रदेश को अपनी कर्म भूमि बनाने वाले मलयाली बहनों-भाइयों की समृद्ध सांस्कृतिक विरासत का उत्सव और हमारे देश की विविधता में एकता की भावना का सुंदर प्रतीक है।

राज्यपाल श्री पटेल कल भोपाल में केरला फेस्ट सेकण्ड ऐडिशन के शुभारंभ कार्यक्रम में जन समुदाय को संबोधित कर रहे थे। कार्यक्रम को संबोधित करते हुए विधानसभा अध्यक्ष नरेन्द्र सिंह तोमर ने कहा कि मलयाली समुदाय का जड़ों से जुड़ाव अपनी भूमि संस्कृति और निष्ठा का आग्रह सभी के लिए प्रेरणादायी और अनुकरणीय है। राज्यपाल ने कहा है कि मध्यप्रदेश के विकास में मलयाली समुदाय का योगदान अत्यंत महत्वपूर्ण, प्रेरणादायक और सराहनीय रहा है।

मध्यप्रदेश टेक ग्रोथ कॉन्क्लेव 2.0-मुख्यमंत्री

मुख्यमंत्री डॉ. मोहन यादव ने कहा है कि भोपाल में 2000 एकड़ भूमि पर नॉलेज एण्ड एआई सिटी विकसित की जायेगी। यह सिटी आधुनिक हाईटेक सिटी और सायबर सिटी की तर्ज पर बनाई जायेगी। यहां विश्वस्तरीय संस्थान, अनुसंधान केन्द्र और स्टार्ट-अप्स एक साथ आएंगे जिससे मध्यप्रदेश भारत का एआई हब बन जायेगा। साइंस सिटी प्रोजेक्ट के लिये 25 एकड़ भूमि आवंटित की जा रही है। यहां विज्ञान, नवाचार, और तकनीकी अनुसंधान के लिये अत्याधिक सुविधाएं विकसित की जायेंगी। यह परियोजना आने वाले वर्षों में हमारे युवाओं और विद्यार्थियों के लिये ज्ञान और प्रयोग का केन्द्र बनेगी। मुख्यमंत्री डॉ. यादव कल इंदौर के ब्रिलियंट कन्वेंशन सेन्टर में आयोजित मध्यप्रदेश टेक ग्रोथ कॉन्क्लेव 2.0 में शामिल निवेशकों को संबोधित कर रहे थे।

बाल साहित्य पुरस्कार

दिल्ली में आज से साहित्य अकादमी बाल साहित्य पुरस्कार-2025 अर्पण समारोह शुरू होगा। यह दो दिवसीय कार्यक्रम राजधानी के त्रिवेणी कला संगम भवन में शाम 5 बजे से आयोजित किया जाएगा। संस्कृति मंत्रालय के अनुसार, बाल साहित्य की विधा में दिए जाने वाले ये वार्षिक पुरस्कार साहित्य अकादमी के अध्यक्ष माधव कौशिक प्रदान करेंगे।

मतदाता सूची पुनिरीक्षण

मध्यप्रदेश में मतदाता सूची के विशेष गहन पुनिरीक्षण के लिए विशेष अभियान चलाया जा रहा है। इसके अंतर्गत प्रदेश में 100 प्रतिशत एन्युमरेशन फॉर्म प्रिंट होकर सभी 55 जिलों में पहुंचाए जा चुके हैं। 13 नवंबर की स्थिति में प्रदेश में लगभग 85 प्रतिशत मतदाताओं को गणना पत्रक का वितरण किया जा चुका है। मुख्य निर्वाचन पदाधिकारी ने बताया कि प्रदेश में 65 हजार 14 मतदान केंद्र हैं। सभी मतदान केंद्रों पर बीएलओ कार्यरत हैं। 4 नवंबर से 4 दिसंबर तक बीएलओ द्वारा घर-घर जाकर

मतदाताओं को एन्युमरेशन फॉर्म का वितरण किया जा रहा है। प्रदेश में 5 करोड़ 74 लाख 6 हजार 113 मतदाता दर्ज है। सभी बीएलओ के पास वर्ष 2003 की मतदाता सूची की प्रति भी उपलब्ध है। प्रदेश के मतदाताओं को एसआईआर में मार्गदर्शन एवं सहयोग के लिए प्रदेश के सभी जिलों में कलेक्टर तथा ईआरओ कार्यालय में हेल्प डेस्क स्थापित करने के निर्देश दिए गए हैं।

रवांडा प्रतिनिधिमंडल-भ्रमण

मातृ एवं शिशु स्वास्थ्य सेवाओं के सुदृढीकरण एवं अंतर्राष्ट्रीय अनुभवों के आदान-प्रदान के उद्देश्य से रवांडा (अफ्रीका) से आए प्रतिनिधिमंडल एवं यूएनएफपीए सदस्यों ने कल शासकीय कैलाशनाथ काटजू चिकित्सालय, भोपाल का भ्रमण किया। रवांडा प्रतिनिधिमंडल ने अस्पताल की स्वच्छता, आधुनिक सुविधाओं, समर्पित स्टाफ और नवजात शिशु स्वास्थ्य के लिये किए जा रहे प्रयासों की सराहना की। उन्होंने विशेष रूप से “ह्यूमन मिल्क बैंक” की पहल को अभिनव और प्रेरणादायक बताया तथा इसे रवांडा में लागू करने योग्य मॉडल बताया। नोडल अधिकारी डॉ. रचना दुबे ने बताया कि अस्पताल में मातृ एवं शिशु स्वास्थ्य सेवाओं के सशक्तिकरण के लिए निरंतर नवाचार किए जा रहे हैं, जिससे स्वास्थ्य सेवाओं की गुणवत्ता में उल्लेखनीय सुधार हुआ है।

पावर ट्रांसमिशन कंपनी-समीक्षा बैठक

मध्यप्रदेश पावर ट्रांसमिशन कंपनी (एमपी ट्रांसको) के प्रबंध संचालक सुनील तिवारी ने कहा है कि अधिकारी और अभियंता ‘शून्य दुर्घटना लक्ष्य’ के साथ कार्य करें। वे जबलपुर में हुई पूर्वी क्षेत्र के फील्ड इंजीनियरों की समीक्षा बैठक को संबोधित कर रहे थे। श्री तिवारी ने कहा कि सुरक्षा मानकों के पालन में किसी तरह की लापरवाही बर्दाश्त नहीं की जाएगी और हर कार्य में जीरो टॉलरेंस नीति अपनाई जाए। उन्होंने अभियंताओं से कहा कि वे कृत्रिम बुद्धिमत्ता (एआई) के क्षेत्र में स्वयं को प्रशिक्षित करें और कंपनी की नई पीढ़ी ओनरशिप लेकर भविष्य की चुनौतियों के लिए तैयार हो। प्रबंध संचालक ने रबी सीजन के दौरान बढ़ती बिजली मांग को देखते हुए ट्रांसमिशन नेटवर्क की विश्वसनीयता बनाए रखने के निर्देश भी दिए।

अब कुछ समाचार संक्षेप में

- आकाशवाणी भोपाल द्वारा 15 नवंबर को शाम साढ़े 6 बजे समन्वय भवन न्यू मार्केट भोपाल में संगीत सम्मेलन का आयोजन किया जा रहा है। इसमें संगीत प्रेमियों के लिए प्रवेश निःशुल्क है।
- भोपाल के ईटखेड़ी में आज से 78वां आलमी तब्लीगी इज्तिमा शुरू होगा, जो 17 नवंबर तक चलेगा। इस बार पहली बार क्यूआर कोड आधारित व्यवस्था लागू की गई है।
- खंडवा जिले में जनजातीय कार्य मंत्री डॉ. कुंवर विजय शाह ने कल खालवा और हरसूद में जनपद पंचायत कार्यालयों के नए भवनों का भूमिपूजन किया।

- जबलपुर में 16 नवम्बर को सूर्या मैराथन का आयोजन होगा। इसमें हिस्सा लेने अभी तक लगभग 7 बज चुके 500 लोग रजिस्ट्रेशन करवा चुके हैं। मुख्यमंत्री डॉ मोहन यादव मैराथन दौड़ को हरी झंडी दिखाकर रवाना करेंगे। विजेताओं को 15 लाख रुपए के इनाम दिए जाएंगे।
- मौसम विभाग ने आज भोपाल, इंदौर, राजगढ़ सहित अनेक जिलों में शीतलहर चलने का अलर्ट जारी किया है। विभाग ने नागरिकों से सुबह सूरज निकलने के बाद ही बाहर निकलने तथा ऊनी कपड़ों का उपयोग करने की सलाह दी है।
